

గ ట్టు తె గి ం ది

రాత్రి తొమ్మిది తొమ్మిదిగంటలు: అంత మహాపట్టణం అప్పుడే
 గాఢనిద్రలో మునిగినట్లు ఎటు చూసినా గాఢాంధకారం: కన్ను పొడుచు
 కున్నా కాసరాని చీకటి: మనుష్య సంచారంలేదు. ఎటు చూసినా నిశబ్దం.
 రోజూ ఎడతెగని జనప్రవాహం, కదలాడే రోడ్లు అన్నీ నిర్మానుష్యమయి
 వున్నాయి. అంత పెద్ద పట్టణమూ యే దేవతాగ్రహానికో గురయి, శాప
 గ్రస్తయి శిలగా మారిపోయినట్లు నిశ్చలంగా నిలబడ్డ రోడ్లు మాత్రం కని
 పిస్తున్నాయి. మనుష్యు లందరినీ మంత్రించి కదలకుండా చేసేసిగట్లు
 అందరూ యిళ్ళలో బిగుసుకుపోయారు. ఎవరో రాక్షసులు వూరిమీదపడి
 దోచుకోడానికి వస్తే అంతా భయంతో యిళ్ళలో దాంకున్నట్లుండిపోయారు,
 ఆ రాక్షసుల అడుగుల చప్పుళ్ళలా గ స్తీ తిరుగుతున్న సి. ఆర్. పి. బూట్ల
 టకటకలు ప్రజల గుండెలమీద సవారి చేస్తున్నట్లున్నాయి. ఆ రాక్షసులు
 బరువుగా వూపిరితీస్తున్నట్లు మధ్య మధ్య సి. ఆర్. పి. జీపులు, వేన్లు
 రోడ్ల మీద రొదచేసుకుంటూ పహారా కాస్తున్నాయి, ఇళ్ళ కిటికీలలోంచి కన
 పడే క్రొవ్వాత్తి హరికెన్ లాంతర్లు గుడ్డివెలుగు లేకపోతే ఆ పట్టణం
 పూర్తిగా యే మారణాయుధానికో నేలమట్టమైపోయిందనుకునే ఆస్కారం
 వుంది.

ప్రజలంతా యిళ్ళలో తలుపులు బిగించుకుని, వున్నదేదో తిని, మరి ఆ చీకటిలో చేసేదేంలేక నిద్రపోవడానికి ప్రయత్నిస్తున్నారు కొందరు. ఆ అదృష్టానికి నోచుకోని కొందరు ఇంటికిరాని భర్త గురించో, కొడుకుల గురించో ఆదుర్దాపడుతూ ఎక్కడున్నారో, యేమయ్యారో అనుకుంటూ ఇంట్లో వుండలేక, బయటికి వెళ్ళలేక తచ్చాడుతూ ఆదుర్దాపడుతున్నారు. పడుకున్నవాళ్ళకి నిద్రపట్టకుండా గుండెలమీద ధన్ ధన్ మని రిజర్వుపోలీసుల బూట్ల చప్పుడు అదరగొట్టోంది.

ప్రజాజీవితం యొక్కడికక్కడ స్తంభించిపోయిన ఆ కాళరాత్రి.... ఆ చీకటిలో పార్వతమ్మ అలా మంచంమీద మేకులా కూర్చుంది.

“ఎంతసేపలా కూర్చుంటావు. పడుకో, పడుకో” అన్నారు సీతా రామయ్యగారు మూడోసారి. ఆమె మాట్లాడలేదు. ఆమె కళ్ళు కిటికీలోంచి చీకటిని చీల్చుకుని అంధకారంలోకి చూస్తున్నాయి.

“పడుకో పార్వతీ, ఎంతకని అలా కూర్చుంటావు. ఈ కర్పూర వుండగా వాడిప్పు డింటికి ఎలా రాగలడు.”

“ఎక్కడున్నాడో, ఏం చేస్తున్నాడో, ఏమయ్యాడో ఎలా నిద్ర పోనండీ. తిండి తిన్నాడో లేదో, మధ్యాహ్నం రెండుగంటల కింటిలోంచి వెళ్ళాడు. ఏమయ్యాడో” ఆవిడ గొంతుపట్టుకుంది.

“ఎక్కడో ఏ స్నేహితుడింటిలోనో వుండిపోయి వుంటాడు” సీవీలా బెంగపడి యిప్పుడు చెయ్యగలిగింది యేముంది? ఆయినా వాడికి బుద్ధిలేదు. కర్పూర పెట్టారని తెలిసి, తిన్నగా యింటికి తగలవకుండా యేం చేస్తున్నాడు” కోపంగా అన్నారు సీతారామయ్యగారు. ఆయనమనసులోనూ కొడుకుపట్ల ఆదుర్దాగా వుండకుండా ఎలా వుంటుంది. ఆదుర్దాపడడం మినహా యేం చెయ్యలేని నిస్సహాయతతో ఆయనకి కోపం వస్తూంది.

“వద్దురా నాయనా యింటిలోంచి వెళ్ళకురా అంటే విన్నాడా? వద్దురా బాబూ, యీ గొడవలలో తల దూర్చకురా అని నెత్తికొట్టుకు చెప్పాను. నా మాట లక్ష్యం వుంటేనా! బజారులో సాయంత్రం కాల్పులు

జరిగాయట. ఇద్దరు కుర్రాళ్ళు చచ్చిపోయారట, పదిమందికి దెబ్బలు తగిలాయని చెప్పుకుంటున్నారు. వీ డా గుంపులో వన్నాడో యేమిటో, ఆ మాట విన్నదగ్గిరనించి నా కాళ్ళూ, చేతులు అడటంలేదు. ఏమయ్యాడో, ఎక్కడున్నాడో” అవిడింక మాట్లాడలేకపోయింది.

“ఏదొచ్చినా ముందీ స్టూడెంట్లకే. అన్నింటికీ మేమున్నాం అని తయారవుతారు, వాళ్ళకోసం మనం యిలా బెంగలుపెట్టుకు చావడం, కానీ, మన అదృష్టం యెలావుంటే అలా అవుతుంది. దేముడిమీద భారం వేయడం మినహా మనం యేం చెయ్యగలం. చెప్పగలమా, వాళ్ళని ఆపగలమా?”

“ఏమిటండీ యీ గొడవ. ఇంకెన్నాళ్ళండీ. ఎప్పటికీ తగ్గుతుంది యీ గొడవ. ఎన్నాళ్ళింకా యీ బాధలు! చదువు సంధ్యలు లేకుండా పిల్లలు తిరుగుతున్నారు. ఆఫీసులు లేవు, జీతాలు లేవు. అసలెందుకండీ ఈ అల్లరు” అధమం రోజుకోసారన్నా పార్వతమ్మ అమాయకంగా ప్రశ్న వేస్తుంది.

పాపం పాతకాలం పార్వతమ్మకి యీ ‘ముల్కీ’ గొడవేమిటో యెంత చెప్పినా అర్థంకాదు! ఈ అలజడి ఏమిటో, ఈ అవేళాలు, కక్షలు ఏమిటో బోధపడదు! ఈ బండ్లు, కర్ఫ్యులు, పోలీసులు, కాల్పులు ఇదంతా ఎందుకో అర్థంకాదు. బండ్లకి అర్థం ఏమీటో తెలియకపోయినా ఆ రోజు బజార్లో యేమీ దొరకవని, కర్ఫ్యు అంటే మనుష్యులు ఇళ్ళలోంచి బయటికి వెళ్ళకూడదని మాత్రం యిప్పుడిప్పుడు తెలుస్తుంది. ఆంధ్రులు, హైదరాబాదువాళ్ళు వేరవడావికి దెబ్బలాడుకుంటున్నారని, యింటిలో కొడుకు, తండ్రి మాట్లాడుకునే మాటలవల్ల యిప్పుడిప్పుడు కొద్దిగా అర్థమవుతుంది. ‘వేరవడం యెందుకండీ, హైదరాబాదువాళ్ళు తెలుగువాళ్ళే కదా!’ అంటుంది. మహా మహా నాయకులే ఆ ప్రశ్నకి జవాబు చెప్పలేక తలక్రిందులవుతుంటే ఆ తండ్రి కొడుకులు యేమని జవాబివ్వగలరు! ‘నీ కర్థం కాదులే వూరుకో’ అని విసుక్కుంటారు తప్ప అవిడకి విడమర్చి

చెప్పరు. కరెంటులేక చీకటిలో తడుముకుంటూ వంటచేసుకోడానికి పెప్పలో నీళ్ళురాక బిందెడు నీళ్ళకి నానాఅవస్థపడే వేళ, పాలురాక ఏ డబ్బాపాల తోనో కాఫీ త్రాగాల్సి వచ్చినప్పుడు, ఆ డబ్బాలకీ కరువొచ్చి బ్లాకులో కొండా నికి మాయమయిపోయినపుడు ఉత్త కాఫీ డికాషన్ తాగాల్సివచ్చినప్పుడు, యిల్లు కదలడానికి వీలులేక, కూర నార కొనుక్కునే వీలులేక యే ఊర గాయతోనో అన్నం తినాల్సివచ్చినప్పుడు, పనిమనుష్యులు రాక యింటెడు దాకిరీ చేసుకుంటున్నంతసేపు, కాలేజీలు, స్కూళ్ళు లేక పిల్లల గోల ఇంట్లో భరించలేక ఆవిడ ఏం గొడవమ్మా దిక్కుమాలిన గోల. తిని కూర్చోక ఎందుకొచ్చిన దెబ్బలాటలంట. ఎప్పుడూ యేదో గోల. చదువు సంధ్యలు లేక పిల్లలు బలాదూరులా తిరుగుతున్నారు. ఈ రైళ్ళుకూడా ఆపుచేసేస్తున్నారు, ప్రయాణాలు చేయాల్సినవాళ్ళెలా చస్తారనుకున్నారో. అమ్మాయికి యేడునెలలు నిండిపోతాయి. ఈ గొడవ యిలా వుండగా రైళ్ళవీ సరిలేనప్పుడు ఆల్లుడు అమ్మాయిని పంపనంటాడు. ఈ గొడవ యెప్పటికీ తగ్గేను. అదెప్పుడొస్తుందో-ఓపలేని పిల్ల యెలా చేసుకుంటుందో. నేనుండీ లేనిదాన్నయ్యాను ఈ గొడవెప్పుడు తగ్గుతుందో, అదెప్పుడు వస్తుందో. విస్సుగాడి పెళ్ళి మాఘమాసంలో పెట్టుకున్నాం ముహూర్తం. యీ గొడవ యిలా వుంటే యింకేం పెళ్ళి. కుదరక కుదరక కుదిరిందంటే ఆ ఆలశ్యానికి తోడు యీ ఆలశ్యం ఒకటి. ఏమిటో యీ పాడుగోల' రోజల్లా ప్రతీ సందర్భంలో ఆవిడ విసుక్కుంటూనే వుంటుంది గట్టి గానే.

“వూరుకో అమ్మా. నీ కెంతసేపూ అక్కయ్య పురుడు, అన్నయ్య పెళ్ళిగోల, పాలు భేవో, కూరలు లేవో అనే గోలతప్ప.... అవతల పరిస్థితి యెలావుందో, ప్రజలు ఎలా గగ్గోలు యెత్తిపోతున్నారో నీకేం తెలుసు, మనుష్యుల ప్రాణాలకి గడ్డిపోచ విలవనీయకుండా కాల్చిపారేస్తూంటే.... పాలో, కూరలో అంటావేమిటి! ఎన్ని త్యాగాలుచేస్తే స్వాతంత్ర్యం వచ్చింది, మరింకెన్ని త్యాగాలు చేసన్నా మనం ప్రత్యేక రాష్ట్రం తెచ్చు

కోవాలి. ఈ మాత్రం కష్టాలకి ఓర్పుకోలేకపోతే, యీ మాత్రం త్యాగాలు చేయలేకపోతే మనం యింకేం సాదించగలం?" ఉడుకుర క్తంలో వున్న కొడుకు ఆవేశంతో, ఉద్రేకంతో తల్లి చాదస్తూ మాటలకి విసుక్కుంటూ కేకలేస్తాడు. ఆమెలో లోపించిన దేశభక్తిని నిరశిస్తాడు.

కొడుకు బయటకు వెడుతున్నపుడలా 'వెళ్ల దురా నాయనా, నీ వెందుకు తలదూరుస్తావు యిలాంటి వాటిలో. నామాట వినరా' అంటూ ఆదుర్గా గోల పెడుతుంది. బ్రతిమాలో, కోపగించో కొడుకుని వీధిలోకి వెళ్ళకుండా చెయ్యాలని తాపత్రయ పడుతుంది. ఉడుకుర క్తం పొంగులారే ఆ కొడుకుకి తల్లి ఆదుర్దా యెలా తెలుస్తుంది. ఆ దవంక కోపంగా, నిరసనగా చూస్తాడు.

"ఇదిగో అమ్మా. నీలాంటివాళ్ళుండబట్టే ఆంధ్రుల గతి యిలా వుంది. నీ కొడుకు యింటిలో కడుపులో చల కదలకుండా కూర్చోవాలి, తక్కినవాళ్ళంతా పోరాడి సాధిస్తే అప్పుడు నీ కొడుకు కాలేజీలో చదివి, ఉద్యోగాలు సంపాదించుకుంటాడు. అవునా? ఆంధ్రుని? ఐకమత్యం లేని వాళ్ళని వూరికే అన్నారా. నీలాంటివాళ్ళుండబట్టే' దూకుడుగా అంటాడు. పార్వతమ్మ యేం మాట్లాడలేక విసుక్కుంటుంది. "ఏమోరా నాయనా, అన్ని ఆవేశాలూ నీకే, ఆ సుబ్బమ్మగారి మనవడు చూడు, ఇల్లు వదలకుండా బుద్ధిగా యింటిలో కూర్చుని చదువుకుంటాడు."

"ఆ... ఆ... వాడో ఆడారి వెధవ. తప్పు, తప్పు అలా అని ఆడవాళ్ళని అవమానించకూడదు. ఆడవాళ్ళూ మాతో సమానంగా యీ సమరంలో పాల్గొంటున్నారు. నా తోటివాళ్ళందరికీ లేని ప్రాణభయం నాకేనా. నేనేనా యేం చెయ్యకుండా చేతులు ముడుచుకుని యింటిలో కూర్చుంటాను" ఆవేశంతో, ఉద్రేకంతో వూగిపోతూ అంటాడు.

"అవును నాయనా, బజార్లంట గొంతులు చించుకుంటూ తిరగడం బస్సులు తగలెట్టటం, ఏది కనిపిస్తే అది విరక్కొట్టటం, రైళ్ళ లైనులు ఫీకడం, రాళ్ళు రువ్వడం యదట్రా దేశభక్తి అంటే. బస్సులు తగలెట్టు

కుంటే, రైళ్ళు లేకపోతే, చదువులుపోతే యెవరికిరా నష్టం. ఎవరిని ఉద్ధరించడానికిరా యీ గోలంతా."

"నీకేం తెలియదు ఊరుకో అమ్మా. ఇంత గొడవ జరిగితేనే కాని వట్టించుకుంటారనుకుంటున్నావా. ఎక్కడో ఢిల్లీ లో కూర్చున్నవాళ్ళకి మా గోడు మామూలుగా వినిపిస్తుందనుకుంటున్నావా? ప్రతిదానికి యింత రాద్ధాంతం జరిగితే తప్ప నాయకులకి చురుకువుట్టదు."

"బాగుంది నాయనా, అయినా నాకు తెలీక అడుగుతా, ఇలా యెప్పుడూ యెవరో ఒకరు దేనికోదానికి గొడవచేస్తూ వుంటే పాపం ఆ 'ఇందిరమ్మ' మాత్రం ఏం చేస్తుంది. ఇప్పుడు యిక్కడ యిలా ప్రత్యేక రాష్ట్రం యిస్తే, మరెవరో చాలామంది గొడవచేస్తారని ఆలోచిస్తున్నారని మీ నాన్న ఆన్నారు. రేపొద్దున వాళ్ళందరికీకూడా అడిగినవన్నీ యిలా యిస్తూ ఎంతకని పోతారు. అయినా వున్నవాళ్ళు వుండకుండకుండా ముందు వాళ్ళతో ఎందుకు కలవాలి ఇప్పుడెందుకు వాళ్ళు, మనం ఈ కీచులాడు కోడం...."

"అదే అసలు జరిగిన పొరపాటు, అప్పుడు ఈ నాయకులంతా కలిసి అటూ యిటూ ప్రజలకేం తెలియకుండా వాళ్ళిష్టం వచ్చిన నిర్ణయాలు చేసేసు కుని వప్పందాలు చేసుకున్నారట, విశాలాంధ్ర కోసం! ప్రజలఅభీష్టం, సమ్మతం అప్పుడు ఎవరికీ అక్కరలేకపోయింది. నిజం బైటికి వచ్చాక నిర్ణయాలు యిటు అటు ప్రజానీకానికి అసంతుష్టి కారణమైంది. ఈ నాడు దాని ఫలితం అనుభవించేది అమాయకప్రజలు అయ్యారు. యింత దాకా వచ్చాక, యిలా ఒకరిపట్ల ఒకరు ద్వేషంతో కొట్టుకునేకంటే విడిపోవడం మంచిది. ఇద్దరికీ రాజీ కుదరదని బోధపడ్డాక యింకా సమైక్యత! కావాలని, ఆశించడం వ్యర్థం. అది యింక జరగదు అన్నదమ్ములు ఆసులు పంచుకు విడిపోవడంలేదూ, అలాగే ఇదీనూ, అవనీ, ముక్కలవనీ దేశం ఈ అయిన ముక్కలకి యిదో ముక్కతోడు అవుతుంది. అంతేగాని దేశంలో యెక్కడా లేని యెవరికీ లేని రూలు ఆంధ్రుల కొక్కరికే నెత్తిన రుద్దితే ఆ అన్యాయం

యాన్ని మేం యింకా సహించం. ఏమయినా సరే మారకం ధారపోస్తాం ప్రాణాలు త్యాగం చేస్తాం. యీ అన్యాయాన్ని ఎదుర్కుని ప్రత్యేకరాష్ట్రం తెచ్చుకుంటాం. చివరి వరకు పోరాడుతాం. ఆంధ్రులంటే అసమర్థులుకాదని నిరూపిస్తాం, మేం పోరాడేది అన్యాయంతో, న్యాయం ఎప్పటికన్నా గెలుస్తుంది' పిడికిలి బిగించి ఉద్రేకంగా ఉపన్యసిస్తున్నట్లు అంటున్న కొడుకుని వింతగా చూస్తుంది ఆమె. ఆ ఆవేశం, ఉద్రేకం కొడుకులోనే గాదు, కొడుకు కోసం యింటికి వచ్చే కుర్రాళ్ళందరిలోనూ ఒకటే ఉత్సాహం ఉద్రేకం! ఏదో ఏ ఆటో, సినిమా చూడానికో వెళ్ళినంత ఉత్సాహంగా, చావంటే భయమన్నాలేకుండా అందరూ కట్టకట్టుకుని గుంపులు గుంపులుగా తోసుకుంటూ, నవ్వుకుంటూ పరిగెడుతున్నారు. 'ఒరేయ్ యివాళ 'ఆల్ ఇండియా రేడియో' దగ్గర పికెటింగ్ చెయ్యాలిరా అనో, ఫలానా పోస్ట్ ఆఫీసు తగల బెట్టాలనో, రైలుస్టేషను మీద దాడి చెయ్యాలంటునో చెప్పుకుంటూ చేతి కందిన ఏ కర్రో పట్టుకుని పోలోమంటూ పరిగెడుతున్న కుర్రాళ్ళని చూస్తూ వీళ్ళకింత భయం లేదేమిటి చెప్పా, ఇలా తయారయ్యా రేమిటి అనుకుంటూ విస్తుపోతుంది. యిదంతా దేశభక్తేనా అనుకుంటుంది. చనువుకుంటున్న కుర్రాళ్ళు సరే, అంటుతోమే అప్పి, పాలు పోసే నరసమ్మ, చాకలి అందరూ ఒకటే గోల. "సండు దొరికింది గదా అని యిలా ఏదో వంకన ప్రతిరోజూ పని ఎగగొడితే ఎలాగే." అంటే 'ఏటమ్మ గోరూ. ఊరంతా అట్టుడికి పోతంటే గిన్నె లంటారేటి, మాకు పాణంమీద తీసి నేదేంటి, రోడ్డుమీదికి వస్తే కాల్చి పారేస్తాండా రు పోలీసోళ్ళు' అంటుంది. 'దొంగముండ, కర్వూ వుండగా గాని, ఉత్తప్పుడు ఇది రోడ్డు మీద ఊరికే నడిచి వస్తుంటే కాల్చిపారేస్తారాఎక్కడన్నా' విసుక్కుంటూ గొణుక్కుంటుంది ఆవిడ ఏం చెయ్యలేక 'ఇవి పాలా నీళ్లా' అంటే చాలు పాల మనిషి భారతం విప్పుతుంది. 'ఏమిటమ్మగారూ, యింకా యియన్నా పోస్తున్నా మీకు పాత ఓడిక గదా అని. ఊర్లో పాలచుక్కలేదు. సంటి పిల్లలకి కూడా పాలులేక ఏడుస్తున్నారు. మా వోళ్ళందరూ శేరుకి శేరు నీళ్ళు కలిపి మూడు రూపాయలకమ్ముతున్నారు. నే నింకా మీ కాపాటి యిస్తున్నాను.' అంటుంది ఉద్దరిస్తున్నట్లు. దాన్నని ఏంలాభం, నిజం అంటే!

పాలేమిటి, కూరలేమిటి, దినుసులేమిటి ఏదడిగితే దాని ధరలు రెండింతలు మూడింతలు పెరిగిపోయాయి. కొన్ని అసలు మార్కెటులో కనిపించడం లేదు. వో ప్రక్క దేశభక్తి. త్యాగం అంటూనే, అందినంతమేరా, అవకాశ మున్నంత వరకు ఈ అవకాశంలో డబ్బు చేసుకోవాలనే మనుష్యుల స్వార్థం పార్వతమ్మకి ఆశ్చర్యం కలిగిస్తుంది.

ఏదయితేనేం. ఎవరు పెడితేనేం, నిప్పంటించారు. అది అంటుకుంది దావానలంలా, నాలుగువైపులా రాజుకుంది. ఆ కారుచిచ్చుని యింక ఆర్పడం ఎవరితరం కాదని అందరికీ అర్థమవసాగింది. సమైక్యత కుదరదని, రాజీ కుదరదని అర్థమవసాగింది నాయకులకీ! ఇటు అటు సంతృప్తికరంగా నిర్ణయాలు చేయడం అన్నది అసంభవమని పేర్పాటు తప్పదని అందరికీ బోధపడింది. అది జరిగే లోపల యింకెందరు ప్రాణాలు కోల్పోవాలో, యింకెంత ఆస్తి నష్టం జరగాలో. ప్రజలు యింకెన్ని రోజులు అవస్థపడాలో దేముడి కెరిక!

* * * * *

మర్నాడు ఉదయం ఓ రెండు గంటలు కర్వూ తొలగించారు, ప్రజలు అవసరాల కోసం!

వెంటనే నేల యీనినట్లు, పుట్టలోంచి బయటకు వచ్చిన చీమల బారులా. ఎక్కడ పడితే అక్కడ మనుషులు. ఆ రెండు గంటలలో తమ తమ పనులు పూర్తి చేసుకోవాలన్న ఆరాటంలో పరిగెత్తున్నారు మనుషులు. అప్పటికప్పుడు దుకాణాలు తెరిచేశారు. ఎటు చూసినా హడావిడి, గాభరా.

కర్వూ తొలగించిన పది నిమిషాలకి హడావిడిగా యింటికివచ్చాడు ప్రసాద్. రాత్రంతా కలతబడిన మనసుతో నిద్రలేకుండా కొడుకుకోసం ఆరాటపడ్డ పార్వతమ్మ-కొడుకు కంటపడగానే అప్పటివరకు పడ్డ ఆరాటం మరిచి కోపంగా, ఎదురెళ్ళింది. 'ఏమిరా, కర్వూ పెట్టగానే ఇంటికి రాకుండా ఎక్కడెడుస్తున్నావురా, రాత్రంతా నీకోసం ఏమయ్యావోనని

ఏడుస్తూ కూర్చోవాలా. ఆ మాత్రం బుద్ధి వుండక్కరలేదురా' కొడుకు మొహం చూసిన ఆవిడ వాగ్దోరణి ఆగింది. 'అదేమిటిరా అలా వున్నావు. రాత్రి భోజనం చెయ్యలేదా ఏమిటి, అయ్యోఅయ్యో, ఆ మొహం ఏమిటిరా అలా వుంది. అసలెక్కడున్నావురా రాత్రి, యింకా ఏ స్నేహితుడింట్లోనో వున్నావనుకున్నాం, ఏం జరిగిందిరా?' ఆవిడ ఆదురాగా కొడుకు నుదురు ముట్టుకు చూసింది. ప్రసాద్ మొహం ఒక్క రాత్రిలో గుర్తు పట్టలేనంతగా మారింది. మొహం నల్లబడి ఎర్రటి వాచిన కళ్ళు, చెదిరిన క్రాపు, కళ్ళలో నీరసం కాక వ్యధ, నలిగిన మాపిన బట్టలు, కొడుకు అవతారం చూసి పార్వతమ్మ బెడిరింది, ప్రసాద్ 'అమ్మా!' అంటూ చేతుల్లో మొహం కప్పుకుని కుర్చీలో కూలబడ్డాడు.

"ఏం జరిగిందిరా, అదేమిటిరా అలా వున్నావు?" ఆవిడ భయం మరింత ఎక్కువయింది.

"అమ్మా, శ్రీనివాస్ చచ్చిపోయాడమ్మా, చంపేసారమ్మా" అంటూ బావురుమన్నాడు.

"అ...." పార్వతమ్మ నిర్ఘాంతపోయింది. "ఎప్పుడురా.... ఆ దెప్పుడు రా.... ఎలా చచ్చిపోయాడురా?"

"నిన్న ఫైరింగులో గుండు తగిలింది. చచ్చిపోయాడు. సీనూ ఇంక లేడు" చిన్న పిల్లాడిలా ఏడుస్తూ అన్నాడు ప్రసాద్.

"అయ్యో!" పార్వతమ్మ అంతకంటే మాటాడలేకపోయింది. ఆవిడ గొంతులో దుఃఖం అడ్డుపడింది. ఆవిడకళ్ళు నీళ్ళతో నిండిపోయాయి. శ్రీనివాస్-సీనూ, ఒకటో క్లాసునించి కాలేజి వరకు కూడా కొడుకుతో కలిసి చదువుకుంటున్న ఆకుర్రాచికి-ప్రసాద్ కి ప్రాణస్నేహం అని ఆమెకి తెలుసు. ఒక కంచంలో తిని ఓ మంచంలో పడుకునే స్నేహం ఆ యిద్దరిదీ. ఎన్ని సార్లూ తన చేతుల్లో భోజనం పెట్టింది. "పెద్దమ్మా" అంటూ చనువుగా పిలుస్తూ యింట్లో తిరిగే శ్రీనివాస్ పట్ల ఆమెకి పుత్రవత్సల్యం వుంది. కలిసి చదువుకుంటూ, కలిసి షికార్లు, పనిమాలు తిరుగుతూ యిద్దరూ ఒకే

ప్రాణంలా తిరిగారు యిన్నాళ్ళూ. శ్రీనివాస్ వరణం, అందులో దుర్మరణం కొడుకుమీద ఎంతలా దెబ్బతీసి వుంటుందో ఆవిడకి అర్థం అయింది. కళ్ళెదుట జరిగిన ఆ ఘాతుకానికి కొడుకు ఎంత చలించి వుంటాడో ఆమెకి అర్థం అయింది. పాపం వాళ్ళవాళ్ళకి ఒక్కడే కొడుకు. అయినింట్లో పుట్టాడు అపురూపంగా పెరిగాడు! ఆఖరికి పట్టుమని ఇరవై యేళ్ళు నిండ కుండునే దుర్మరణం. ఆ తల్లి దండ్రుల దుఃఖం తల్చుకుంటూంటే పార్వతమ్మ కడుపులో దేవినటయింది. ఆ క్షణంలో కొడుకు క్షేమంగా వున్నాడన్న సంతోషాన్ని శ్రీనివాస్ మరణించాడన్న నిజం అధిగమించింది.

“ఎంత కష్టంవచ్చిందిరా పాపం వాళ్ళకి, ఏ రోగమో వచ్చిపోవడం వేరు. యిలా వున్నపాటున చచ్చిపోతే వాళ్ళెలా భరిస్తున్నారో ఆ దుఃఖం. అందుకే వద్దురా నాయనా ఇల్లు వదిలి వెళ్ళకండ్రా అని మొత్తుకున్నాను. నా మాట విన్నారా. యెంత ఘోరం జరిగింది. ఓ సారి వెళ్ళి చూసివస్తా నురా. మీ నాన్న బజారెళ్ళారు. తొరగావస్తే వెళ్ళి వద్దం. మళ్ళీ కర్పూర్య పెట్టేస్తారు గాబోలు.” ఏదేదో గాభరగా అంటూ హడావిడి పడింది పార్వతమ్మ.

ప్రసాద్ కళ్ళు తుడుచుకున్నాడు. “కొడుకు చచ్చిపోతే పాపం ఓదార్చడానికన్నా మనిషిలేకుండా వాళ్ళిద్దరే అలా ఒకరి నొకరు ఓదార్చు కుంటూ కూర్చున్నారమ్మా! కర్పూర్య పెట్టగానే ఎక్కడి వాళ్ళక్కడ వుండి పోయారు... సీనూ ఆస్పత్రికి తీసికెళ్ళే త్రోవలోనే చచ్చిపోయాడు... తీసి కెళ్ళి డాక్టర్లు సర్టిఫికెట్లు యిచ్చాక మేం ఇంటికి తీసికెళ్ళాం. ఈ లోపలే కర్పూర్య పెట్టేశారు. తక్కిన వాళ్ళంతా ఇళ్ళకి పరిగెత్తారు. నేను వుండి పోయాను.”

“మంచిపని చేశావు. ఆ మాత్రం మనిషి సాయం వుండకపోతే మరింత బెంగపడిపోయేవారు”

“అబ్బా, నిన్న రాత్రంతా వాళ్ళ ఏడుపు చూడలేకపోయానమ్మా.... నే నేం చెప్పగలను, ఏమని ఓదార్చగలను. చూడలేకపోయాను. వాళ్ళమ్మ

గారు మాటి మాటికి తెలివి తప్పిపోయేవారు. ఆయన, నేను అలా రాత్రంతా కూర్చున్నాం. శవాన్ని తీసికెళ్ళడానికన్నా ఏం ఏర్పాటులు చేయడానికి లేదు. యిప్పుడింక వెళ్ళాలి. గబగబా ఏర్పాటులుచేసి తీసికెళ్ళాలి. ఒక్కసారి యింటికివచ్చి మీకుచెప్పి వెళ్ళాలని వచ్చును కాస్త కాఫీ యియ్యమ్మా, త్రాగివెడతాను" అంటూ హడావిడి పడ్డాడు వెళ్ళడానికి.

"మళ్ళీ వెడతావురా, అయ్యో వద్దురా. మళ్ళీ కర్ఫ్యు రెండు గంటలలో పెట్టేస్తున్నారు. ఎక్కడో చిక్కడిపోతావు. వెళ్ళదురా నా మాట విను. మీరు తిన్నటివాళ్ళుగాదు. ఏదో గొడవచేస్తాడు. పోలీసులు మళ్ళీ కాలుస్తారు. వెళ్ళదు నాయనా, నా మాట విను" కడుపుతీపితో ఆవిడ ఆదుర్దాగా గోలపెట్టింది.

"అమ్మా!" ప్రసాద్ తీక్షణంగా చూశాడు. "అవతల సీనూ చచ్చిపోయి.... వాళ్ళ వాళ్ళు నిస్సహాయస్థితిలో వంటరిగా వుంటే నన్ను వెళ్ళద్దంటున్నావా. ఇదే నీ కొడుకయి... ఎవరూ నీ యింటిగుమ్మం తొక్కకపోతే నీ కెలా వుంటుంది ఈ సమయంలో యిలా మాట్లాడుతావా. ఇవాళ సీనూ అయ్యాడు, రేపు నేనయితే" కఠినంగా అన్నాడు.

"వూరుకోరా నాయనా, ఎందుకురా అలాంటి మాటలు. నా మాట వినవూ. ఆఖరికి ఆ సీనులా నీవూ యెప్పుడో ఏదోచేసి నా కడుపులో చిచ్చు పెడతావు. నాకు తెలుసు. ఇదంతా యిందుకే వచ్చింది. నాలాంటివాళ్ళని ఏడిపించటానికే ఈ గొడవంతా వచ్చింది" ఆమె కంఠం రుద్దమయింది. కొడకు విసుగ్గా చూశాడు.

"ఊరుకో అమ్మా. ఎప్పుడూ యిదే గోల నీకు. చస్తే యేం, ఓమంచి పనికోసం దేశంకోసం ప్రాణం యిచ్చే అదృష్టం కావాలన్నా అందరికీ రాదు. నాకేం చావంటే భయంలేదు. ఈ పోలీసులు, ఈ కర్ఫ్యులు మమ్మల్నేం చెయ్యలేవు. మా ఆశి రు సిద్ధికోసం మేం అందరం ప్రాణాలీయడానికి సిద్ధంగా వున్నాం. ఇంత మాత్రానికే బెదిరి యింటిలో కూర్చునేటంత పిరికిపందలంకాం మేము. అందరిని పిలుస్తాను, అందరం కలుస్తాం. సీనూ

అంతిమయాత్రకి అందరం కలిసి పెద్దఎత్తున యేర్పాటులుచేసి ఊరంతా ఊరేగించాలని, ఊరేగించి, ఇంకెందరు యిలా ప్రాణాలర్పిస్తే తప్ప మన నాయకులకి చురుకు పుట్టదా అని ప్రశ్నిస్తాం" ఆవేశంగా అంటూ గుమ్మం దాటుతున్న కొడుక్కి పార్వతమ్మ గాభరాగా అడ్డువెళ్ళింది "వదేయ్, నా మాట వినరా. వెడితే వెళ్ళావుగానీ మళ్ళీ కర్పూర పెట్టేలోగా తిరిగిరా నాయనా. అనవసరంగా మొండితనంచేసి ప్రాణాలతో చెలగాటాలు ఆడ కండిరా" ఆవిడ మాటలు గాలిలో కలిసిపోయాయి. ప్రసాద్ పరుగులాంటి నడకతో సందు తిరిగిపోయాడు.

ఎడా పెడా సంచులతో కూరలు, దినుసులు మోసుకొచ్చిన సీతారామయ్యగారు ఇంట్లోంచి నిలబడి కేకలు పెడుతున్న భార్యని చూసి కాస్త ఆశ్చర్యంగా "వీడు మళ్ళీ ఎక్కడికిపోతున్నాడు?" అని అడిగాడు. అంత వరకు ఆరాటాన్ని, ఆవేదనని వంటరిగా అనుభవిస్తున్న పార్వతమ్మ భర్త కనపడగానే, అడగానే ఆవేశంగా అంతా చెప్పుకొచ్చి "వెళ్ళండి, వాణ్ణి పిలుచుకునిరండి. మీరు కేకలేస్తే వస్తాడు, త్వరగా వెళ్ళి తీసుకు రండి! లేకపోతే యీ ఆవేశంలో యేం అఘాయిత్యం చేస్తాడో. నిన్న సీనయ్యాడు. ఇవాళింకేం జరుగుతుందో" ఆవిడ గోలపెడుతూ తొందర చేసింది. అంతావిని నిట్టూర్చారు సీతారామయ్యగారు. "లాభంలేదు పార్వతీ, వాణ్ణి ఆపడం మనవశంలో లేదు. బజార్లో చాలా గొడవగావుంది. నిన్న చచ్చిపోయిన, దెబ్బలు తగిలినవారి గురించి యీ కుర్రాళ్ళందరూ చాలా గొడవ అరంభించారు. మళ్ళీ యేదో గొడవ జరుగుతూంది, లారీచార్జీ జరుగుతుంది. మళ్ళీ వెంటనే కర్పూర పెట్టేస్తారనుకుంటున్నారు. ఆందుకే గబగబా వచ్చేశాను. కుర్రాళ్ళందరూ ఆవేశంతో శివం యెక్కిపోయి రాళ్ళు రువ్వుతున్నారు."

"అయ్యయ్యో, అలాగండి, వీడు గుంపుని చేరేసి కుర్రాళ్ళందరూ కలిసి సీనూని ఊరేగింపుతో తీసికెడతారట. పోలీసులమాట వినరుగబోలు. మళ్ళీ కాల్పులుజరుగుతాయో ఏమిటో... అలా చూస్తారేమిటండి. నయానో భయానో వాణ్ణి ఇంటికి లాక్కురండి."

“వాడు రాడు పార్వతీ, ఇప్పుడు వాళ్ళెవరిమాటా వినే స్థితిలో లేరు. వాడు వస్తానన్నా తక్కినవాళ్ళు రానిస్తారా. డి. ఎస్. పి. ని ఘోరావో చేశారు. ఏదో చాలా గొడవగా వుంది. మళ్ళీ షాపులు అవి మూసేస్తున్నారు. అందుకే యేవో దొరికినవి నాలుగుకొని వచ్చేశాను.

“మరెలాగండీ, మనం చూస్తూ ఊరుకోవలసిందేనా!” ఆవిడ ఆరాటంగా అంది.

“అంతే. దేముడిమీద భారంవేసి ఊరుకోవాలి. మన అదృష్టం ఎలా వుంటే అలా జరుగుతుందనుకోవాలి. ప్రకాంతంగా పారే నదిని వరద వెల్లువవచ్చి కొట్టేసింది. గట్టుతెగింది. ఆ ప్రవాహాన్నింక అడ్డగలగడం ఎవరితరం. ఆ గండి పూడ్చగలగడం యెవరి శక్యం! గండి పూడిస్తేగాని వెల్లువ ఆగదు. వరద ఆగితేగాని గండి పూడ్చడం జరగదు. ప్రస్తుత పరిస్థితి యిది.... ఇంకా వెల్లువలో యెందరి ప్రాణాలు కోల్పోవాలో, ఇంకెంత నష్టం జరగాలో, ఇదంతా ఎందుకొచ్చిందో, ఏం జరుగుతుందో” ఆయనలో ఆయన గొణుక్కుంటూ సీతారామయ్యగారు సంచులతో లోపలికి నడిచారు.

పార్వతమ్మ అయోమయంగా గుమ్మంలో నిలబడిపోయింది యెటో చూస్తూ. బహుశా ఆవిడ ఆ కనకడని దేముడిని కొడుకు క్షేమం కోసం ప్రార్థిస్తోందేమో!

(ఆంధ్రసచిత్ర వారప్రతికనుండి గ్రహింపబడినది.)